

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ



ມະຕິ

ກອງປະຊຸມຜູ້ບໍລິຫານການສຶກສາທົ່ວປະເທດປະຈຳ ປີ 2009
ທີ່ແຂວງໄຊຍະບູລີ ຄັ້ງວັນທີ 22 - 24 ມິຖຸນາ (6) 2009

ກອງປະຊຸມຜູ້ບໍລິຫານການສຶກສາຂັ້ນສູງໃນທົ່ວປະເທດ ປະຈຳປີ 2009 ໄດ້ໂຂ້ຂຶ້ນຢ່າງເປັນທາງການແຕ່ວັນທີ 22-24 ມິຖຸນາ (6) 2009 ທີ່ເມືອງໄຊຍະບູລີ, ແຂວງໄຊຍະບູລີ ພາຍໃຕ້ການເປັນປະທານຂອງທ່ານ ສຈ.ດຣ. ສິມກິດ ມັງໝໍ່ເມກ, ກຳມະການສູນກາງພັກ, ເລຂາຄະນະພັກ, ລັດຖະມົນຕີວ່າການກະຊວງສຶກສາທິການ.

ເຂົ້າຮ່ວມກອງປະຊຸມຄັ້ງນີ້, ມີບັນດາທ່ານຄະນະນຳຂອງກະຊວງສຶກສາທິການ, ຫົວໜ້າກົມ/ຮອງຫົວໜ້າກົມ, ອະທິການບໍດີມະຫາວິທະຍາໄລ, ຫົວໜ້າ/ຮອງຫົວໜ້າພະແນກສຶກສາແຂວງ, ພາກສ່ວນຕ່າງໆອ້ອມຂ້າງສູນກາງ, ການນຳຂັ້ນແຂວງ, ຂັ້ນພະແນກການ, ຂັ້ນເມືອງ ແລະຂັ້ນໂຮງຮຽນທັງພາກລັດ ແລະພາກເອກະຊົນ ຂອງແຂວງໄຊຍະບູລີ ເຂົ້າຮ່ວມທັງໝົດ 158 ທ່ານ/ຍິງ 16 ຄົນ.

ຜ່ານການລາຍງານ ແລະຄົ້ນຄວ້າປະກອບຄຳຄິດຄຳເຫັນດ້ວຍຄວາມຮັບຜິດຊອບສູງ ແລະກົງໄປ-ກົງມາຂອງຜູ້ແທນກອງປະຊຸມ, ກອງປະຊຸມໄດ້ມີມະຕິດັ່ງນີ້:

1. ກອງປະຊຸມໄດ້ເປັນເອກະສັນຮັບເອົາຄຳເຫັນໂອ້ລົມ ແລະທິດຊີ້ນຳຂອງພະນະທ່ານນາຍົກລັດຖະມົນຕີ ແຫ່ງສປປ ລາວ ຊຶ່ງປະກອບມີ 14 ບັນຫາຕົ້ນຕໍ ເພື່ອນຳເອົາໄປຈັດຕັ້ງເຜີຍແຜ່ເຊື່ອມຊຶມໃຫ້ກວ້າງຂວາງ ແລະຖືເອົາເປັນບ່ອນອີງໃນການຈັດຕັ້ງປະຕິບັດແຜນພັດທະນາການສຶກສາປະຈຳປີຮຽນ 2009- 2010 ແລະໃນຕໍ່ໜ້າ.
2. ກອງປະຊຸມຮັບຮອງເອົາໂດຍພື້ນຖານກ່ຽວກັບບົດສະຫຼຸບແຜນພັດທະນາການສຶກສາສຶກຮຽນ 2008-2009 ແລະ ທິດທາງແຜນພັດທະນາການສຶກສາສຶກຮຽນ 2009-2010 ແລະສືບຕໍ່ປັບປຸງໃຫ້ລະອຽດສົມບູນ.
3. ກອງປະຊຸມເຫັນດີ ແລະຮັບຮອງເອົາການແກ້ໄຂບັນຫາຄູສອນດ້ວຍການມອບໃຫ້ພະແນກສຶກສາແຂວງ ແລະ ຫ້ອງການສຶກສາເມືອງຄັດເລືອກເອົາຄົນຢູ່ເຂດຂາດຄູມາຮຽນຄູ ເມື່ອຮຽນຈົບແລ້ວສົ່ງຄືນທ້ອງຖິ່ນຂອງເຂົາເຈົ້າ. ສະເໜີຂໍອັດຕາບັນຈຸຄູໃໝ່ນຳລັດຖະບານຢ່າງມີເຫດມີຜົນ ແລະປ່ຽນແທນລະບົບບັນຈຸຄູຕາມອັດຕາບັນຈຸມາເປັນລະບົບບັນຈຸຄູຕາມຄວາມຕ້ອງການ. ຄັດເລືອກເອົາຄູສອນທີ່ບໍ່ທັນໄດ້ມາດຖານ ໂດຍສະເພາະຄູຢູ່ເຂດທ່າງໄກສອກຫຼີກ, ເຂດທີ່ຂາດແຄນຄູ ມາຍົກລະດັບໃນລະບົບຕໍ່ເນື່ອງຢູ່ຕາມສະຖາບັນສ້າງຄູໃຫ້ຫຼາຍຂຶ້ນ (ຮຽນເຕັມເວລາ ຫຼື ບໍ່ເຕັມເວລາ) ພ້ອມດຽວກັນນັ້ນ, ກໍຈັດການບຳລຸງຍົກລະດັບຢູ່ກັບທີ່ໃຫ້ຄູສອນຢູ່ທ້ອງຖິ່ນທີ່ມີເງື່ອນໄຂ.
4. ກອງປະຊຸມເຫັນດີຮັບຮອງເອົາແຜນການເພີ່ມຂຶ້ນ ມ.4 ມາຢູ່ຂັ້ນມັດທະຍົມຕົ້ນເລີ່ມແຕ່ສົກຮຽນ 2009-2010 ແລະ ເລີ່ມໃຫ້ມີຂຶ້ນ ມ.7 ຢູ່ຂັ້ນມັດທະຍົມປາຍນັບແຕ່ສົກຮຽນ 2010-2011, ໂດຍຈັດບຸລິມາສິດໃນການສະໜອງງົບປະມານເພື່ອຮັບໃຊ້ການເພີ່ມຂຶ້ນຮຽນດັ່ງກ່າວ.

5. ກອງປະຊຸມເຫັນດີມອບໃຫ້ກົມທີ່ກ່ຽວຂ້ອງ, ພະແນກສຶກສາປະຈຳແຂວງ ແລະ ຫ້ອງການສຶກສາປະຈຳເມືອງ ປະສານສົມທົບກັນສືບຕໍ່ສ້າງ ແລະ ປັບປຸງໂຮງຮຽນຕົວແບບ ທັງສາຍສາມັນ ແລະ ວິຊາຊີບ ທັງພາກລັດ ແລະ ພາກເອກະຊົນ ໂດຍເລີ່ມຈາກການພັດທະນາໂຮງຮຽນດັ່ງກ່າວໃຫ້ມີຄຸນນະພາບ, ປັບປຸງຄືນເງື່ອນໄຂມາດ ຖານຂອງໂຮງຮຽນຕົວແບບ ແລະ ຈັດບຸລິມະສິດສຸມທຶນ ຮອນໃສ່ໂຮງຮຽນດັ່ງກ່າວ.
6. ກອງປະຊຸມເຫັນດີໃຫ້ສືບຕໍ່ຂະຫຍາຍ ແລະ ພັດທະນາການສຶກສາໄປສູ່ຊົນນະບົດທ່າງໄກສອກຫຼີກ, ໂດຍສະ ເພາະແມ່ນການຂະຫຍາຍໂຮງຮຽນລ້ຽງເດັກ-ອະນຸບານ ແລະ ຂະຫຍາຍຫ້ອງກຽມຊັ້ນປະຖົມດ້ວຍຮູບການ ແລະ ບາງວິທີການດັ່ງນີ້:
 - ຂະຫຍາຍຂັ້ນຮຽນຢູ່ໂຮງຮຽນມູນ ແລະ ຫ້ນໂຮງຮຽນມູນທີ່ມີເງື່ອນໄຂໃຫ້ເປັນໂຮງຮຽນປະຖົມສົມບູນ; ດຳເນີນ ແລະ ນຳໃຊ້ການສອນຫ້ອງຄວບຄູ່ເຂດທີ່ມີປະຊາກອນໜ້ອຍ;
 - ຈັດໃຫ້ມີຫ້ອງກຽມປະຖົມຢູ່ໂຮງຮຽນທີ່ມີເງື່ອນໄຂ; ປຸກລະດົມໃຫ້ສັງຄົມມີສ່ວນຮ່ວມໃນການສ້າງອາຄານໂຮງ ຮຽນ, ຫ້ອງຮຽນ ແລະ ການໃຫ້ຄວາມຊ່ວຍເຫຼືອເບິ່ງແຍງຊີວິດການເປັນຢູ່ຂອງຄູສອນ;
 - ປັບປຸງພາລະບົດບາດ, ສິດ, ໜ້າທີ່ ແລະ ແບບແຜນວິທີເຮັດວຽກ ຂອງຄະນະກຳມະການພັດທະນາການສຶກ ສາຂັ້ນເມືອງ ແລະ ຂັ້ນບ້ານ;
 - ຈັດສັນງົບປະມານການລົງທຶນຂອງລັດໃຫ້ບັນດາແຂວງທີ່ບໍ່ມີໂຄງການຊ່ວຍເຫຼືອຂອງອົງການຈັດຕັ້ງສາກົນ;
 - ປະສານສົມທົບກັບພາກສ່ວນທີ່ກ່ຽວຂ້ອງກັບການແກ້ໄຂຄວາມທຸກຍາກຂອງປະຊາຊົນ ໂດຍສະເພາະ ແມ່ນ ຄອບຄົວທຸກຍາກທີ່ບໍ່ສາມາດສົ່ງລູກຫຼານຂອງຕົນໄປໂຮງຮຽນ, ຂະຫຍາຍໂຮງຮຽນກິນນອນຊົນເຜົ່າໄປສູ່ ເມືອງ ທີ່ມີເງື່ອນໄຂ ໂດຍສະເພາະແມ່ນເມືອງທີ່ທຸກຍາກ.
7. ກອງປະຊຸມໄດ້ຮັບຮອງ ແລະ ເຫັນດີຈັດການຮຽນ-ການສອນເລື່ອນຂັ້ນແບບຕໍ່ເນື່ອງຂອງຂັ້ນປະຖົມສຶກສາດ້ວຍ ບາງວິທີການດັ່ງນີ້:
 - ແຕ່ງຕັ້ງຄະນະຮັບຜິດຊອບເລື່ອນຂັ້ນແບບຕໍ່ເນື່ອງຢູ່ຂັ້ນແຂວງ ແລະ ຂັ້ນເມືອງ;
 - ຈັດຜຶກອົບຮົມຜູ້ອຳນວຍການໂຮງຮຽນ ແລະ ຄູສອນຂັ້ນປະຖົມສຶກສາ ໃຫ້ຮັບຮູ້, ເຂົ້າໃຈຄວາມໝາຍ ຄວາມ ສຳຄັນ ແລະ ວິທີການດຳເນີນຕົວຈິງຂອງວຽກງານດັ່ງກ່າວ;
 - ສ້າງຮ່າງເກັບກຳຂໍ້ມູນຜົນງານການຮຽນ ຂອງນັກຮຽນໃນຂັ້ນປະຖົມສຶກສາ;
 - ຈັດບຳລຸງນັກຮຽນຜູ້ທີ່ຮຽນອ່ອນ;
 - ດຳເນີນການຕິດຕາມ, ປະເມີນຜົນ, ສະຫຼຸບຖອດຖອນບົດຮຽນ ແລະ ປັບປຸງແກ້ໄຂວຽກງານດັ່ງກ່າວເປັນແຕ່ ລະໂລຍະ.
8. ກອງປະຊຸມເຫັນດີສ້າງຕັ້ງສູນຜຶກອົບຮົມ ແລະ ຍົກລະດັບຄວາມສາມາດຂອງຜູ້ບໍລິຫານການສຶກສາແຕ່ລະຂັ້ນ ຢູ່ເມືອງວັງວຽງ ແຂວງວຽງຈັນ. ສືບຕໍ່ຈັດຜຶກອົບຮົມວຽກງານບໍລິຫານການສຶກສາໃຫ້ຜູ້ບໍລິຫານການສຶກສາຂັ້ນ ເມືອງ ແລະ ຂັ້ນໂຮງຮຽນ ໂດຍສະເພາະແມ່ນຜູ້ທີ່ບໍ່ທັນໄດ້ຜ່ານການຜຶກອົບຮົມວຽກງານດັ່ງກ່າວ.
9. ກອງປະຊຸມເຫັນດີສືບຕໍ່ຕິດຕາມກວດກາ, ກວດການການສຶກສາ, ກວດກາການປະຕິບັດຫຼັກສູດການຮຽນ-ການ ສອນ, ກວດກາການປະຕິບັດໜ້າທີ່ຂອງຜູ້ບໍລິຫານການສຶກສາແຕ່ລະຂັ້ນ. ສະກັດກັ້ນ ແລະ ແກ້ໄຂປະກົດການ ຫຍໍ້ທີ່ ເກີດຂຶ້ນໃນຂະແໜງການສຶກສາ.

10. ກອງປະຊຸມເຫັນດີສະເໜີເຖິງອຳນາດການປົກຄອງ ແລະການນຳແຕ່ລະຂັ້ນ, ເພື່ອປຸກລະດົມທຸກກຳລັງແຮງທີ່ວ່າສັງຄົມປະກອບເຂົ້າໃນວຽກງານການສຶກສາ ເຮັດໃຫ້ການສຶກສາກາຍເປັນພາລະກິດຂອງທີ່ວ່າສັງຄົມ.
11. ກອງປະຊຸມເຫັນດີໃຫ້ສືບຕໍ່ແຂ່ງຂັນລະຫວ່າງແຂວງຕໍ່ແຂວງ, ເມືອງຕໍ່ເມືອງ ແລະ ໂຮງຮຽນຕໍ່ໂຮງຮຽນໃນນັ້ນ, ຕ້ອງໄດ້ປັບປຸງຂໍ້ແຂ່ງຂັນ, ໄລຍະເວລາແຂ່ງຂັນ ແລະວິທີການຄັດເລືອກໃຫ້ ສອດຄ່ອງກວ່າເກົ່າ.
12. ກອງປະຊຸມເຫັນດີສືບຕໍ່ປະຕິບັດນະໂຍບາຍສົ່ງເສີມການສຶກສາພາກເອກະຊົນທັງສາຍສາມັນ ແລະສາຍວິຊາຊີບ, ປັບປຸງລະບຽບຫຼັກການ ແລະນິຕິກຳຕ່າງໆ ໃນການຄຸ້ມຄອງກາສຶກສາພາກເອກະຊົນໃຫ້ສອດຄ່ອງກັບຄວາມຮຽກຮ້ອງຕ້ອງການຂອງສັງຄົມ.
13. ກອງປະຊຸມເຫັນດີໃຫ້ແຕ່ລະແຂວງນຳເອົາບົດຮຽນຂອງພະແນກສຶກສານະຄອນຫຼວງວຽງຈັນກ່ຽວກັບການຈັດຕັ້ງປະຕິບັດດຳລັດນາຍົກລັດຖະມົນຕີວ່າດ້ວຍຕຳແໜ່ງວິຊາການຄູໃນລະດັບຕ່ຳກວ່າສະຖາບັນການສຶກສາຊັ້ນສູງ.
14. ກອງປະຊຸມເຫັນດີປັບປຸງ ແລະສົ່ງເສີມການສຶກສາສົງ, ຊ່ວຍເຫຼືອໂຮງຮຽນສົງໃນດ້ານທີ່ຈຳເປັນ, ໂຮງຮຽນສົງນອກຈາກຮຽນກ່ຽວກັບທຳມະແລ້ວ ຍັງໄດ້ສຶກສາຮຳຮຽນຄວາມຮູ້ທາງດ້ານວິທະຍາສາດທຳມະຊາດ-ສັງຄົມຄືກັນກັບໂຮງຮຽນສາມັນສຶກສາ.

ທີ່ ເມືອງໄຊຍະບູລີ, ວັນທີ 24 ມິຖຸນາ (6) 2009

ລັດຖະມົນຕີວ່າການກະຊວງສຶກສາທິການ

ປະທານກອງປະຊຸມ



ສຈ,ດຣ ສົມກິດ ມັງໝໍເມກ